

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē
॥ caturnavatitamaḥ sargaḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ caturnavatitamaḥ sargaḥ ॥

śrīrāmaḥ sītāṃ citrakūṭaśōbhāmadarśayat

dīrghakālōṣitastasmin
girau girivarapriyaḥ |
vaidēhyāḥ priyamākāṅkṣan
svaṃ ca cittaṃ vilōbhayan ॥ 2.94.1 ॥

atha dāśarathīscitraṃ
citrakūṭamadarśayat |
bhāryāmamarasaṅkāśaḥ
śacīmiva purandaraḥ ॥ 2.94.2 ॥

na rājyabhraṃśanaṃ bhadre
na suhṛdbhirvinābhavaḥ |
manō mē bādhatē dṛṣṭvā
ramaṇīyamimaṃ girim ॥ 2.94.3 ॥

paśyēmamacalaṃ bhadre
nānādvijagaṇāyutam |
śikharaiḥ khamivōdviddhai -
rdhātumadbhirvibhūṣitam ॥ 2.94.4 ॥

kēcid rajatasankāśāḥ
 kēcit kṣatajasannibhāḥ |
 pītamāñjiṣṭhavarṇāśca
 kēcinmaṇivaraprabhāḥ || 2.94.5 ||

puṣpārkakētakābhāśca
 kēcijjyōtīrasaprabhāḥ |
 virājantē'calēndrasya
 dēśā dhātuvibhūṣitāḥ || 2.94.6 ||

nānāmṛgagaṇairdvīpi -
 tarakṣvrkṣagaṇairvṛtaḥ |
 aduṣṭairbhātyayaṃ śailō
 bahupakṣisamākulaḥ || 2.94.7 ||

āmrajambvasanairlōdhraiḥ
 priyālaiḥ panasairdhavaiḥ |
 aṅkōlairbhavyatiniśai -
 rbilvatindukavēṇubhiḥ || 2.94.8 ||

kāśmaryāriṣṭavarāṇai -
 rmadhūkaistilakairapi |
 badaryāmalakairnīpai -
 rvētradhanvanabījakaiḥ || 2.94.9 ||

puṣpavadbhiḥ phalōpētai -
 śchāyāvadbhirmanōramaiḥ |
 ēvamādibhirākīrṇaḥ
 śriyaṃ puṣyatyaṃ giriḥ || 2.94.10 ||

śailaprasthēṣu ramyēṣu
 paśyēmān kāmahaṣṣaṇān |
 kinnarān dvandvaśō bhadre
 ramamāṇān manasvinaḥ || 2.94.11 ||

śākhāvasaktān khadgāṃśca
 pravarāṇyambarāṇi ca |
 paśya vidyādharastrīṇāṃ
 krīḍōddēśān manōramān || 2.94.12 ||

jalaprapātairudbhēdai -
 rniṣpandaiśca kvacit kvacit |
 sravadbhirbhātyayaṃ śailaḥ
 sravanmada iva dvipaḥ || 2.94.13 ||

guhāsamīraṇō gandhān
 nānāpuṣpabhavān bahūn |
 ghrāṇatarpaṇamabhyētya
 kaṃ naraṃ na prahaṣayēt || 2.94.14 ||

yadīha śaradō'nēkā -
 stvayā sārḍhamaninditē |
 lakṣmaṇēna ca vatsyāmi
 na māṃ śōkaḥ pradharṣati || 2.94.15 ||

bahupuṣpaphalē ramyē
 nānādvijagaṇāyutē |
 vicitraśikharē hyasmin
 ratavānasmi bhāmini || 2.94.16 ||

anēna vanavāsēna

mama prāptaṃ phaladvayam |

pituścānṛṇyatā dharmē

bharatasya priyaṃ tathā || 2.94.17 ||

vaidēhi ramaṣē kacci -

ccitrakūṭē mayā saha |

paśyantī vividhān bhāvān

manōvākkāyasammatān || 2.94.18 ||

idamēvāmṛtaṃ prāhū

rājñi rājarṣayaḥ parē |

vanavāsaṃ bhavārthāya

prētya mē prapitāmahāḥ || 2.94.19 ||

śilāḥ śailasya śōbhantē

viśālāḥ śataśō'bhitaḥ |

bahulā bahulairvarṇai -

rnīlapītasitāruṇaiḥ || 2.94.20 ||

niśi bhāntyacalēndrasya

hutāśanaśikhā iva |

ōśadhyāḥ svaprabhālakṣmyā

bhrājamānāḥ sahasraśaḥ || 2.94.21 ||

kēcit kṣayanibhā dēśāḥ

kēcidudyānasannibhāḥ |

kēcidēkaśilā bhānti

parvatasyāsyā bhāmini || 2.94.22 ||

bhittvēva vasudhāṃ bhāti
citrakūṭaḥ samutthitaḥ |
citrakūṭasya kūṭō'yaṃ
ḍṛśyatē sarvataḥ śubhaḥ || 2.94.23 ||

kuṣṭhasthagarapunnāga -
bhūrjapatrōttaracchadān |
kāmināṃ svāstarān paśya
kuśēśayadalāyutān || 2.94.24 ||

mṛditāścāpaviddhāśca
ḍṛśyantē kamalasarajaḥ |
kāmibhirvanitē paśya
phalāni vividhāni ca || 2.94.25 ||

vasvaukasārāṃ nalinī -
matītyaivōttarān kurūn |
parvataścitrakūṭō'sau
bahumūlaphalōdakaḥ || 2.94.26 ||

imaṃ tu kālaṃ vanitē vijahrivāṃ -
stvayā ca sītē saha lakṣmaṇēna ca |
ratim prapatsyē kuladharmavardhinim
satāṃ pathi svairniyamaiḥ paraiḥ sthitaḥ || 2.94.27 ||

|| ityārṣē śrīmadrāmāyaṇē vālmīkiyē ādikāvye
 ayōdhyākāṇḍē caturnavatitamaḥ sargaḥ ||